



ஆதிதிராவிடர் மற்றும் பழங்குடியினர் நலத்துறை

மானியக் கோரிக்கை எண் - 4 | அறிவிப்புகள் 2025-2026



டாக்டர் மா.மதிவேந்தன்

ஆதிதிராவிடர் நலத்துறை அமைச்சர்



ஆதிதிராவிடர் மற்றும் பழங்குடியினர் நலத்துறை

மானியக் கோரிக்கை எண். 4

அறிவிப்புகள்
2025 – 2026

டாக்டர் மா. மதிவேந்தன்
ஆதிதிராவிடர் நலத்துறை அமைச்சர்



1. "உறுதுணை" – குறு மற்றும் நுண் கடன் மானிய நிதி உதவித் திட்டம்

ஆதிதிராவிடர் மற்றும் பழங்குடியினரின் பொருளாதார மேம்பாட்டை உறுதி செய்யும் வகையில், தேசிய நிதி மேம்பாட்டுக் கழகங்களிலிருந்து குறைந்த வட்டியில் கடன் பெற்று, சிறு வணிகர்கள், வர்த்தகர்கள் மற்றும் தொழிலாளர்கள் பயன்பெறும் வகையில், அரசு மானியத்துடன், மாவட்ட கூட்டுறவு வங்கி மூலம் ரூ.25.00 கோடி செலவில் "உறுதுணை" – குறு மற்றும் நுண் கடன் திட்டம் செயல்படுத்தப்படும்.

எந்த மனிதனும் எந்த மனிதனுக்கும்
கீழானவர்கள் அல்ல.

2. TN-BEAT தொழில் வளர்ச்சி பயிற்சித் திட்டம்

பொது கொள்முதல் செயல்பாட்டில் ஆதிதிராவிட மற்றும் பழங்குடியின நிறுவனங்கள் மற்றும் தொழில்முனைவோர் அதிகளவில் பங்கேற்பதை ஊக்குவிக்கும் நோக்கில், விற்பனையாளர் மேம்பாட்டுத் திட்டங்கள் (Vendor development programme), ஜெம் வலைதளம் (Gem Portal) பதிவு செய்தல், சந்தை வாய்ப்புகள், தமிழ்நாடு மின்னணு கொள்முதல் தளத்தில் பதிவு செய்தல், நிதி எழுத்தறிவு, ஒழுங்குமுறை இணக்கம் மற்றும் வணிக உத்திகள் குறித்த பயிற்சி ஐந்து மண்டலங்களில் 500 தொழில்முனைவோருக்கு ரூ.50.00 இலட்சம் மதிப்பீட்டில் வழங்கப்படும்.

பகை கண்ட கண்களுக்கு,
பகுத்தறிவை காண்பிப்போம்.

3. தாட்கோ புதிய வணிக வளாகத் திட்டம் (TAHDCO New Commercial Complex Scheme – TANCCS)

உள்ளாட்சி அமைப்புகளின் கட்டுப்பாட்டில் உள்ள வணிக வளாகங்களில் ஆதிதிராவிடர் மற்றும் பழங்குடியினர் தொழில் செய்வதை உறுதி செய்யும் வகையில், தாட்கோ வணிக வளாகத் திட்டம் ரூ.15.00 கோடி மதிப்பீட்டில் செயல்படுத்தப்படும். இத்திட்டத்தின் மூலம், உள்ளாட்சி அமைப்புகளின் விதிமுறைகளின்படி வணிக வளாகங்களில் தொழில் தொடங்க வணிகர்களுக்கு தாட்கோ உதவி செய்யும்.

சமத்துவம் என்ற ஒற்றை குடும்பத்தில்,
நாம் அனைவரும் குடும்ப உறுப்பினர்கள்.

4. தொல்குடி ஐந்திணை பசுமை பண்ணை திட்டம்

பழங்குடியினர் உழவர் கூட்டுறவு சங்கங்கள் மூலம் " ஐந்திணை - பசுமை பண்ணை திட்டம்" ரூ.14.00 கோடி செலவில் செயல்படுத்தப்படும். இத்திட்டத்தின் கீழ், பழங்குடியினரின் பாரம்பரிய விவசாய முறைகளுடன் நவீன அறிவியல் தொழில்நுட்பத்தைப் பயன்படுத்தி, இயற்கைச் சூழல் மற்றும் விவசாய நிலத்தின் தன்மைக்கு ஏற்ற பயிர்கள் கண்டறியப்படும். மேலும், நவீன நீர்ப்பாசன முறைகள், மரபு சார்ந்த விதைகள் மற்றும் இயற்கை உரங்கள் போன்ற செயல்பாடுகள் மூலம் வேளாண்மை உற்பத்தித் திறன் அதிகரிக்கப்படும். இதன் மூலம் பாரம்பரிய விவசாய முறைகள் பாதுகாக்கப்படும்.

தற்பெருமை பேசி தனிமைப்பட்டு வாழ்வதைவிட,
ஒற்றுமையாக இருந்து ஒங்கி உயர்வோம்.

5. ஈங்கூர் மற்றும் முதலிபாளையம்
தொழிற்பேட்டைகளில் ஆயத்த
தொழிற்கூடங்கள் (Plug and Play Industrial
Park)

திருப்பூர் மாவட்டம், முதலிபாளையம் மற்றும் ஈரோடு மாவட்டம், ஈங்கூரில் அமைந்துள்ள தாட்கோ தொழிற்பேட்டைகளில், ஆதிதிராவிடர் மற்றும் பழங்குடியின தொழில் முனைவோர்கள் நவீன தொழில்களை உடனடியாகத் தொடங்க ஏதுவாக, அனைத்து அடிப்படை வசதிகளுடன் கூடிய ஆயத்த தொழிற்கூடங்கள் ரூ.115.00 கோடி செலவில் அமைக்கப்படும்.

சக மனிதனுக்கு அன்பை தருவதே,
மிகச்சிறந்த கொடை.

6. நலிவடைந்த சமூகங்களை மேம்படுத்துதல்

பொருளாதாரம், கல்வி மற்றும் வாழ்வாதாரத்தில் பின்தங்கியுள்ள சமூகத்தினரின் வாழ்க்கைத் தரத்தை உயர்த்தும் நோக்கில், பாரம்பரிய கலை மற்றும் கைவினைத் தொழில் மேம்பாடு, மூலிகை மருத்துவம், பாதுகாப்பான பாம்பு விஷம் சேகரிப்பு போன்ற துறைகளை தற்காலத்திற்கேற்ப மேம்படுத்திட புதிய திட்டம் செயல்படுத்தப்படும். இந்த முயற்சி, நலிவடைந்தோரின் முன்னேற்றத்திற்கு உறுதுணையாக இருக்கும்.

சமத்துவத்தை தலையாய கடமையாகக் கொண்டு,
வளமான சமுதாயத்தை உருவாக்குவோம்.

7. சுவடுகள் - ஆதிதிராவிடர் மற்றும் பழங்குடியினரின் நுண்கலைகளை மின்னணு களஞ்சியம் (Digital Repository) மூலம் ஆவணப்படுத்துதல் மற்றும் காப்பகப்படுத்துதல்

ஆதிதிராவிடர் மற்றும் பழங்குடியினரின் தனித்துவமான நுண்கலை வடிவங்களான வெளிப்பாட்டு நடனம், இசை மரபுகள் மற்றும் இசைக் கருவிகளை எண்ம முறையில் ஆவணப்படுத்தி, வகைப்படுத்தி, தரவுத் தலைப்புகளுடன் சிறு குறிப்புகளாக தொகுத்து மின்னணு களஞ்சியமாக (Digital Repository) உருவாக்க ரூ.1.00 கோடி நிதி ஒதுக்கீடு செய்யப்படும். இந்த முயற்சியின் மூலம் இந்த கலை வடிவங்களின் சுவடுகள் பாதுகாக்கப்படும்.

ஒற்றுமை எனும் குணம் தான்,
உள்ளங்களை சேர்க்கும்.

8. கலைக் கொண்டாட்டம் மற்றும் களம் ஆடு

ஆதிதிராவிடர் மற்றும் பழங்குடியின கல்லூரி விடுதிகளில் தங்கிப் பயிலும் மாணவர்களின் தனித்திறனை வளர்க்கும் நோக்கில், இலக்கியம், பேச்சு மற்றும் விளையாட்டுத் திறன்களை வெளிக்கொணரும் வகையில் போட்டிகள் நடத்த ரூ.1.50 கோடி நிதி ஒதுக்கீடு செய்யப்படும்.

விழுந்து கிடப்பவனுக்கு, கரம் தந்து
எழுந்து நடக்கச் செய்வோம்.

9. ஆதிகலைக்கோல் பட்டறை

ஆதிதிராவிடர் மற்றும் பழங்குடியினத்தைச் சேர்ந்த இளம் கலைஞர்களின் கலை, இலக்கியம் மற்றும் நுண்கலைத் திறன்களை மெருகூட்டவும், நமது பாரம்பரிய கலை வடிவங்களின் சிறப்பை நிலைநிறுத்தவும் மூன்று நாள் பயிற்சிப் பட்டறை மற்றும் கருத்தரங்கு நடத்தப்படும். இந்த முயற்சியின் வாயிலாக, ஆதிதிராவிடர் மற்றும் பழங்குடியினரின் தனித்துவமான பாரம்பரிய கலை, இலக்கியம் மற்றும் கலாச்சாரச் செல்வங்கள் பாதுகாக்கப்பட்டு, வருங்கால தலைமுறையினருக்கு எடுத்துச் செல்லப்படும்.

ஒரே வானத்தின் கீழ் வாழும்
நாம் அனைவருமே சமம்.

10. தூய்மைப் பணியாளர்கள் நல்வாழ்வு திட்டம்

தமிழ்நாடு தூய்மைப் பணியாளர் நல வாரிய உறுப்பினர்கள் பணியின்போது எதிர்கொள்ளும் சுகாதார இடர்களைக் குறைக்கும் வகையில், "விரிவான தூய்மைப் பணியாளர் நல்வாழ்வுத் திட்டம்" செயல்படுத்தப்படும். இத்திட்டத்தின் மூலம் நடத்தப்படும் மருத்துவ முகாம்களில் பணியாளர்களுக்கு உடல் பரிசோதனைகள் மேற்கொள்ளப்பட்டு, தேவைப்படும் பட்சத்தில் உயர்சிகிச்சைக்கான பரிந்துரைகளும், நோய்களைக் குணப்படுத்துவதற்கான நடவடிக்கைகளும் மேற்கொள்ளப்படும்.

சமத்துவம் இல்லாத வாழ்வு,
நிழல் இல்லாத மரம் போல.

11. தொல்குடியினர் நல்வாழ்வுத் திட்டம்

பழங்குடியின மக்களுக்கு தேவையான உயர்தர மருத்துவ சேவைகள் அவர்கள் வசிக்கும் இடங்களிலேயே கிடைப்பதை உறுதி செய்வதற்காக தொல்குடி நல்வாழ்வுத் திட்டம் ரூ.10.00 கோடி செலவில் செயல்படுத்தப்படும். இதில் பழங்குடியினரிடையே அதிகமாகக் காணப்படும் இரும்புச்சத்து குறைபாட்டினால் உருவாகும் சிக்கிள் செல் இரத்த சோகை (Sickle Cell Anaemia), தலசீமியா (Thalassemia) போன்ற நோய்களுக்குத் தேவையான அதிநவீன மருத்துவ வசதிகளை ஏற்படுத்துதல் மற்றும் தொலைதூர மற்றும் எளிதில் சென்றடைய முடியாத பகுதிகளில் வசிக்கும் பழங்குடியினருக்கு அவசர மருத்துவத் தேவைகளின் போது விரைந்து உதவிட பிரத்தியேகமாக வடிவமைக்கப்பட்ட ஆம்புலன்ஸ் வழங்குதல் போன்றவை அடங்கும்.

உயர்வு தாழ்வு என்பது மனிதத்தை மாய்க்கும்

12. தொல்குடி – பள்ளிகள் நவீனமயமாக்கல் மற்றும் தரம் உயர்த்துதல்

பழங்குடியினர் உண்டி உறைவிடப் பள்ளிகளில் கல்வி பயிலும் மாணவர்களுக்கு மேம்பட்ட கல்வியையும், சமச்சீர் வசதிகளையும் அளிக்கும் வகையில், அறிவுத்திறன் வகுப்பறைகள், மின்நூலகங்கள், நவீன அறிவியல் ஆய்வகங்கள், போக்குவரத்து வசதிகள் மற்றும் திறன் பயிற்சி வகுப்பறைகள் உள்ளிட்ட நவீன வசதிகளுடன் கூடிய முன்மாதிரிப் பள்ளிகளாக தரம் உயர்த்தப்படும்.

பிறப்பால் சமம், செயலால் சிறப்பு,
இதுவே சமத்துவத்தின் வரையறை.

13. சமத்துவம் காண்போம்

சமூக நீதியின் ஆணிவேரான சமத்துவத்தை நிலைநாட்ட, "சமத்துவம் காண்போம்" எனும் விழிப்புணர்வு பிரச்சாரம் அனைத்து மாவட்டங்களிலும் ரூ.1.00 கோடி மதிப்பீட்டில் முன்னெடுக்கப்படும். அனைவரும் சம உரிமைகளோடும், வாய்ப்புகளோடும் வாழ்வதற்கான சூழ்நிலையை உருவாக்குவது இப்பிரச்சாரத்தின் தலையாய நோக்கம்.

சமத்துவம் என்பது மனித குலத்தின் உயிர் நாடி.

14. வன்கொடுமை தடுப்புச் சட்டத்திற்கான சிறப்பு சட்டப் பயிற்சி

வன்கொடுமை தடுப்புச் சட்டத்தின் கீழ் பதியப்படும் வழக்குகளை திறம்பட கையாள்வதற்காக நீதித்துறை, காவல்துறை மற்றும் ஆதிதிராவிடர் நலத்துறை அதிகாரிகளுக்கு, இச்சட்டத்தின் பிரிவுகள் குறித்த விளக்கங்கள், நுணுக்கங்கள், சாட்சியங்களை மதிப்பிடும் முறை, தண்டனைகளை வழங்குவதற்கான வழிகாட்டுதல்கள் போன்றவற்றை ரூ.50.00 இலட்சம் செலவில் நீதித்துறை பயிற்சியகம் மூலம் சட்டப் பயிற்சி வழங்கப்படும்.

இப்பயிற்சி வன்கொடுமை தடுப்புச் சட்டத்தை திறம்பட செயல்படுத்தவும், பாதிக்கப்பட்டவர்களுக்கு நீதி கிடைப்பதை உறுதி செய்யும்.

சமத்துவத்தை நோக்கி நடப்பதே
உண்மையான முன்னேற்றம்.

15. சமத்துவ மயானம்

இறப்பிலும் சமத்துவத்தை உறுதி செய்ய வேண்டும் என்ற சீரிய நோக்கத்தில் செயல்படுத்தப்பட்ட சமத்துவ மயான திட்டத்தை மேலும் வலுபடுத்தும் விதமாக ரூ.8 கோடி மதிப்பீட்டில் எரிவாயு தகன மேடை, வாகனங்கள் மற்றும் பிரத்யோகமான செயலி வழங்கப்படும். இது இறுதிச் சடங்கிற்கான மரியாதையையும் கண்ணியத்தையும் ஏற்படுத்துவது மட்டுமல்லாமல் இறப்பிலும் சமத்துவத்தை உறுதி செய்கிறது.

எல்லா கைகளும் உழைக்கவே படைக்கப்பட்டவை,
வேறுபாடு காட்ட அல்ல.

16. இதழியல் மற்றும் தொடர்பியல் துறை பட்டதாரிகளுக்கு திறன் மேம்பாட்டுப் பயிற்சி

இதழியல் மற்றும் தொடர்பியல் துறையில் தேர்ச்சி பெற்ற பட்டதாரிகளின் வேலைவாய்ப்புத் திறன்களை மெருகூட்டும் வகையில், புதிதாக அமைக்கப்பட்டுள்ள இதழியல் மற்றும் ஊடகவியல் கல்வி நிலையத்தில் 50 பட்டதாரிகளுக்கு ஒரு வார கால உண்டு உறைவிட பயிற்சி அளிக்கப்படும். இப்பயிற்சியின் நிறைவில், முன்னணி ஊடக நிறுவனங்களில் இரண்டு மாதங்களுக்கு ஊக்கத்தொகையுடன் கூடிய நேரடி பயிற்சி வழங்கப்படும். இதற்கென ரூ35.00 இலட்சம் நிதி ஒதுக்கீடு செய்யப்படும்.

சமவாய்ப்பு இல்லையெனில்
சமூக வளர்ச்சி இல்லை.

17. கிராமப்புற மற்றும் நகர்ப்புற
குடியிருப்புகளில் அயோத்தி தாசு பண்டிதர்
திட்டத்தின் கீழ் அறிவுச் சுடர் மையங்கள்

ஆதிதிராவிடர் மற்றும் பழங்குடியினர் கல்வி,
திறன் மேம்பாடு மற்றும் சமூக நிகழ்வுகளில்
கலந்து கொள்ளும் பொருட்டு ரூ.40.00 கோடி
மதிப்பீட்டில் 40 அறிவுச் சுடர் மையங்கள்
கட்டப்படும்.



ஒற்றுமையில் தான் வலிமை உண்டு,
வலிமை கொண்டுதான் வெற்றி அடைய முடியும்.

18. ஆதிதிராவிடர் மற்றும் பழங்குடியின மாணாக்கருக்கு நவீன விடுதிகள்

நகர்ப்புறங்களில் உள்ள உயர்கல்வி நிறுவனங்களில் கல்வி பயின்று வரும் ஆதிதிராவிட மற்றும் பழங்குடியின மாணாக்கரின் எண்ணிக்கை அதிகரித்து வருவதால் அவர்களது விடுதி தேவையினை பூர்த்தி செய்யவும், அவர்களின் திறனை மேம்படுத்தவும் ரூ.80.00 கோடி மதிப்பீட்டில் உடற்பயிற்சி கூடம், பார்வையாளர் அறை, பன்னோக்கு அரங்கம் ஆகிய நவீன வசதிகளுடன் கூடிய முன்மாதிரி விடுதிகள் சென்னை, கோவை உள்ளிட்ட நகரங்களில் கட்டப்படும்.

ஒற்றுமைதான் மகிமை,
வேற்றுமை வெறும் மாயை.

19. கல்லூரி விடுதிகளில் மின்னணு உட்கட்டமைப்பு வசதி

ஆதிதிராவிடர் மற்றும் பழங்குடியினர் நல விடுதிகளில் தங்கிப் பயிலும் மாணவர்களின் கல்வியறிவையும் தொழில்நுட்பத் திறன்களையும் மேம்படுத்தும் வகையில், ரூ.3.55 கோடி செலவில் அதிநவீன மின்னணு உட்கட்டமைப்பு உருவாக்கப்படும். இதன் முதற்கட்டமாக, அனைத்து விடுதிகளிலும் இணைய வசதியுடன் கூடிய தொலைக்காட்சிகள் நிறுவப்படும். இதன் வாயிலாக மாணவர்கள் கல்வி சார்ந்த காரணாளிகளை சிரமமின்றி பார்க்கவும், இணையவழி கற்றல் மூலங்களை எளிதாக அணுகவும் முடியும்.

பிறப்பால் யாரும் உயர்வு தாழ்வு
கற்பிக்கலாகாது.

20. ஆசிரியர் சிறப்புத் திறன் பயிற்சி

ஆதிதிராவிடர் மற்றும் பழங்குடியினர் நலத்துறை பள்ளிகளில் பயிலும் மாணவர்களின் கற்றல் திறனை அதிகரிக்கவும், இனிமையான கற்கும் சூழலை உருவாக்கவும், முன்னணி உயர்கல்வி நிறுவனங்களில் சேர்க்கையினை அதிகரிக்கும் பொருட்டு ஆசிரியர்களுக்கு சிறப்பு பயிற்சிகள் வழங்கப்படும்.

டாக்டர் மா. மதிவேந்தன்
ஆதிதிராவிடர் நலத்துறை அமைச்சர்

சமத்துவத்துடன் கூடிய வளர்ச்சியே
சரியான வளர்ச்சி.

அச்சிட்டோர் : அரசு மைய அச்சகம், சென்னை - 600 001.







நான், நீ என்று சொல்லும் போது
உதடுகள் ஒட்டாது!
நாம் என்று சொன்னால் தான்
உதடுகள் கூட ஒட்டும்!
-முத்தமிழறிஞர் கலைஞர்